

التثبیت بمراقبة المبيت

(مراقبہ موت کی ضرورت اور اس کا طریقہ)

صفحہ	عنوانات	نمبر شمار
۷	مقصود بیان	۱
۸	مراقبہ میں آسانی یا مشقت	۲
۹	ہر خبر سے مقصود انشاء ہے	۳
۹	آیت میں جملہ خبریہ سے مقصود کیا ہے	۴
۱۰	شبہ کا جواب	۵
۱۰	عذاب قبر سے ڈرنے کا حکم	۶
۱۱	اشکال کا جواب	۷
۱۲	آیت میں مذکور مراقبہ	۸
۱۲	آخرت کی یاد سے غفلت کی وجہ	۹
۱۳	ایک بے ہودہ خیال	۱۰
۱۳	آخرت کی اقسام	۱۱
۱۵	قرآن کریم میں مراقبات کی تعلیم	۱۲

۱۶	موت اور قبر کا دھیان	۱۳
۱۷	بعض بزرگوں کا حال	۱۴
۱۸	حضور ﷺ کی نیند کا حال	۱۵
۱۸	ایک اشکال کا جواب	۱۶
۱۸	ایک شبہ کا جواب اول	۱۷
۱۹	دوسرا جواب	۱۸
۱۹	موت کی یاد کا طریقہ	۱۹
۲۰	قبر میں فرشتوں کا سوال و جواب	۲۰
۲۱	سماع موتی	۲۱
۲۲	فرشتوں کے سوال کرنے کے وقت مومنین کا حال	۲۲
۲۳	شفیق ممتحن	۲۳
۲۳	قبر میں حضور ﷺ کی زیارت ہوگی	۲۴
۲۴	بڑھاپے کے سبب بخشش	۲۵
۲۵	امید کی حقیقت	۲۶
۲۶	مومنین کے لئے بشارتیں	۲۷

۲۷	قبر میں سوال و جواب کے بعد مؤمنین کا حال	۲۸
۲۸	قبر میں فاسق کا حال	۲۹
۲۸	قبر میں کافر کا حال	۳۰
۲۸	ایمان کی قسمیں	۳۱
۲۸	نیک صحبت کا فائدہ	۳۲
۲۹	محقق کافرشتوں کو جواب	۳۳
۳۰	سوال و جواب کے بعد جنت یا دوزخ کی کھڑکی کھل جائیگی	۳۴
۳۱	آیت کی تفسیر پر وارد اشکالات کا حل	۳۵
۳۲	صوفیاء کے نزدیک جنت جہنم کی تقسیم	۳۶
۳۳	خلاصہ وعظ	۳۷
۳۳	مضامین قرآن	۳۸
۳۵	صوفیاء کا ادب	۳۹
۳۵	کلمہ طیبہ کی مثال کھجور کے درخت سے دینے کی وجہ	۴۰
۳۶	دنیا میں کوئی چیز نفع سے خالی نہیں	۴۱

۳۶	کھجور کے درخت اور کلمہ طیبہ میں وجہ مماثلت	۴۲
۳۸	کلمہ کفر کی مثال	۴۳
۳۸	کلمہ طیبہ اور کلمہ خبیثہ کے اثرات	۴۴
۳۹	عقیدہ و عمل کی درستی اور اس کا طریقہ	۴۵
۳۹	تسبیح کا فائدہ	۴۶
۴۰	مراقبہ موت کا فائدہ	۴۷

وعظ

التبیت بمراقبۃ المبت

(مراقبہ موت کی ضرورت اور اس کا طریقہ)

حکیم الامت مجدد الملت حضرت مولانا محمد اشرف علی تھانوی قدس سرہ نے خواتین کی درخواست پر یہ وعظ اپنے چھوٹے بھائی منشی محمد مظہر علی خان کے گھر واقع محلہ محلت تھانہ بھون میں ۲۱/جمادی الاولیٰ ۱۳۳۰ھ کو کرسی پر تشریف فرما ہو کر دو گھنٹہ پینتالیس منٹ تک ارشاد فرمایا۔

مراقبہ موت اور اس کی ضرورت و اہمیت کو بیان فرمایا محدث کبیر علامہ ظفر احمد صاحب عثمانی رحمۃ اللہ علیہ نے قلم بند فرمایا۔ یہ وعظ اپنی افادیت کے اعتبار سے ہر طبقہ کو مفید ہے۔

علامہ ظفر احمد صاحب عثمانی رحمۃ اللہ علیہ نے اس وعظ کی تسوید تفصیلی ۲۵ محرم الحرام ۱۳۳۳ھ کو شروع فرمائی اور ۲۹ محرم الحرام ۱۳۳۴ھ کو اس کی تکمیل فرمائی۔

خلیل احمد تھانوی

بِسْمِ اللّٰهِ الرَّحْمٰنِ الرَّحِیْمِ

خطبہ ماثورہ

الحمد لله نحمدہ و نستعينه و نستغفره و نؤمن به و نتوكل عليه
و نعوذ بالله من شرور انفسنا و من سيئات اعمالنا من يهده الله فلا مضل له
و من يضلل الله فلا هادي له و نشهد ان لا اله الا الله و حده لا شريك له و نشهد
ان سيدنا و مولانا محمداً عبده و رسوله صلى الله تعالى عليه و على آله
و اصحابه و ازواجه و بارك و سلم اما بعد:

فاعوذ بالله من الشيطان الرجيم

بسم الله الرحمن الرحيم

﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ ۗ
وَيُضِلُّ اللَّهُ الظَّالِمِينَ ۗ وَيَفْعَلُ اللَّهُ مَا يَشَاءُ ۗ﴾ (۱)

مقصود بیان

اس آیت میں حق تعالیٰ نے ایک خاص فضیلت بیان فرمائی ہے ایک
خاص عمل کی اس وقت مجھے اُس عمل کی فضیلت کا بیان کرنا بھی مقصود ہے لیکن اصل
مقصود ایک دوسرا امر بیان (۲) کرنا ہے جو سوق کلام (۳) سے مقصود حق بھی معلوم ہوتا
ہے یعنی مجھے ایک مراقبہ کا بیان کرنا زیادہ مقصود ہے۔

(۱) ”اللہ تعالیٰ ایمان والوں کو اُس کچی بات سے دنیا اور آخرت میں مضبوط رکھتا ہے اور ظالموں کو بچلا دیتا ہے
اور اللہ تعالیٰ جو چاہتا ہے کرتا ہے“ سورہ ابراہیم: ۲۷ (۲) اصل مقصود ایک دوسرا حکم بیان کرنا ہے (۳) سیاق
کلام کا مقصد یہی معلوم ہوتا ہے۔

مراقبہ میں آسانی یا مشقت

اور چونکہ اُس مراقبہ کا کوئی وقت مقرر نہیں بلکہ ہر وقت کرنے کا ہے اس لئے وہ نفس پر گراں بھی ہوتا ہے کیونکہ نفس وقتی عمل کو تو آسان سمجھتا ہے کہ تھوڑی دیر کے لئے کسی کام میں مقید ہو جائے اور ہر وقت کی قید کو نہایت دشوار سمجھتا ہے اگرچہ وہ مراقبہ فی نفسہ (۱) دشوار نہیں صرف ایک بات کا دھیان رکھنا ہے اور کسی بات کا دھیان رکھنا کچھ مشکل کام نہیں کیونکہ کچھ سامان کرنا تھوڑا ہی پڑتا ہے مگر ہر وقت دھیان رکھنا بھی نفس کو گراں ہے۔ حق تعالیٰ جزائے خیر دے حکماء امت و فقہاء ملت کو انہوں نے اس دشواری کو سہل کر دیا کہ اس کے لئے بھی انہوں نے ایک وقت مقرر کر دیا اس پر یہ شبہ نہ کیا جائے کہ جب وہ مراقبہ کسی وقت کے ساتھ مقید نہیں (۲) تو حکماء امت نے اس کو کس طرح مقید کر دیا؟ کیونکہ یہ تو عموم کی تخصیص ہے۔ جواب یہ ہے کہ حکماء نے عموم کی تحصیل ہی کے لئے یہ تخصیص کی ہے یعنی مقصود تو ان کا بھی یہی ہے کہ یہ مراقبہ ہر وقت ہو مگر ابتداء میں ہر وقت اس کا استحضار (۳) گراں ہوتا ہے اس لئے انہوں نے ایک وقت مقرر کر دیا جس سے یہ مراقبہ راسخ (۴) ہو جاتا ہے پھر رسوخ کے بعد خود بخود ہر وقت دھیان رہنے لگتا ہے غرض یہ تخصیص ابطال عموم کے لئے نہیں ہے بلکہ اس کی تحصیل و اکمال (۵) کے لئے ہے خوب سمجھ لو بہر حال حکماء امت نے اس دشواری کو آسان کر دیا ہے یہ بات اخیر میں بیان کرنے کی تھی مگر میں نے گھبراہٹ دفع (۶) کرنے کے لئے اس کو پہلے ہی بیان

(۱) اپنی ذات کے اعتبار سے وہ مراقبہ مشکل نہیں ہے (۲) جب اس مراقبہ میں کسی وقت کی قید نہیں تو حکماء نے اس میں وقت کی قید کیسے لگائی (۳) اس کا دھیان کرنا مشکل ہوتا ہے (۴) پختہ ہو جائے گا (۵) اس مراقبہ کو وقت کے ساتھ خاص کرنے میں اس کے عموم کو باطل کرنا نہیں ہے بلکہ اس کی تکمیل و تحصیل مقصود ہے (۶) گھبراہٹ دور کرنے کے لئے۔

کردیاتا کہ سامعین مطمئن ہو کر سنیں کہ اُن کو کوئی دشوار بات نہ بتلائی جائے گی۔

ہر خبر سے مقصود انشاء ہے

اب اس کی تعیین سننا چاہئے کہ یہاں کونسا مراقبہ مقصود ہے اور گو حق تعالیٰ نے صراحتاً یہاں کسی مراقبہ کو ذکر نہیں فرمایا مگر اس کی طرف اشارہ فرمایا ہے کیونکہ یہاں صراحتاً تو کسی خاص عمل کے امر کا (۱) ذکر نہیں بلکہ محض ایک خبر مذکور ہے کہ حق تعالیٰ ثابت رکھتے ہیں ایمان والوں کو کچی بات کے ساتھ دنیا میں بھی اور آخرت میں بھی اور ظالموں کو بچلا دیتے ہیں مگر اس پر علماء و مفسرین کا اجماع ہے کہ اخبار قرآنیہ سے محض خبر ہی مقصود نہیں ہوتی بلکہ مقصود کوئی انشاء (۲) ہوتا ہے اور اخبار قرآنیہ ہی کی کیا تخصیص ہے میرے نزدیک تو خبر من حیث ہو خبر کسی عاقل کے کلام میں بھی مقصود نہیں ہوتی بلکہ عقلاء کو ہر جملہ خبریہ سے کوئی انشاء ہی مقصود ہوتا ہے اور جس جملہ خبریہ سے کوئی انشاء ہی مقصود نہ ہو وہ لغو ہوتا ہے۔

آیت میں جملہ خبریہ سے مقصود کیا ہے

جب یہ بات سمجھ میں آگئی تو یہاں خبر سے محض خبر مقصود نہیں بلکہ مقصود یہ ہے کہ چونکہ ایسا ایسا ہونے والا ہے لہذا اس واقعہ سے ڈرنا چاہئے اور اللہ تعالیٰ کے خاص بندوں میں یعنی ایمان والوں میں داخل ہونا چاہئے ظالمین میں سے نہ ہونا چاہئے۔ پس یہاں بھی تصریح تو اس کی ہے کہ حق تعالیٰ کے خاص بندوں کی یہ فضیلت ہے کہ دنیا و آخرت میں حق تعالیٰ ان کو ثابت رکھتا ہے اور کافروں کی یہ مذمت ہے کہ ان کو بچلا (۳) دیتا ہے لیکن اس سے ایک مراقبہ کی طرف اشارہ بھی

(۱) کسی خاص کام کے کرنے کا (۲) جب کوئی خبر دی جاتی ہے تو اس سے مقصود کسی کام کا حکم دینا ہوتا ہے

(۳) ان کو پھسلا دیتا ہے۔

ہو گیا کہ اس وقت سے ڈرنا چاہئے جس میں کافر بچلیں گے اس لئے ایمان و عمل کا اہتمام کیا جائے۔

شبہ کا جواب

بظاہر اس آیت پر یہ شبہ ہو سکتا ہے کہ جب خدا تعالیٰ ہی ثابت رکھتے ہیں اور وہی بچلا دیتے ہیں تو الزام کس پر؟ اس کا جواب ﴿الظَّالِمِينَ﴾ کے لفظ سے ہو گیا کہ انہوں نے ظلم کیا تھا اس لئے اس کی نحوست سے بچل گئے (۱) یہ تو حکیمانہ جواب تھا اگر اس پر بھی کوئی شغب (۲) کرے تو آگے حاکمانہ جواب بھی دیدیا ﴿وَيَفْعَلُ اللَّهُ مَا يَشَاءُ﴾ کہ کسی کے باوا کا کچھ اجارہ (۳) نہیں جاؤ اللہ تعالیٰ جو چاہیں کرتے ہیں حکیمانہ جواب سے بعض دفعہ شور و شغب قطع نہیں (۴) ہوتا اس لئے حاکمانہ جواب بھی بیان فرما دیا اب سب کی زبانیں بند ہو گئیں یہ تو ترجمہ آیت کا تھا۔

عذاب قبر سے ڈرنے کا حکم

مگر اس سے وہ واقعہ معلوم نہیں ہوا جس کی نسبت شبثیت و اضلال (۵) کی خبر دی گئی ہے اس کے لئے تفسیر کی ضرورت ہے اور قرآن کی تفسیر کہیں تو قرآن ہی سے ہوتی ہے اور کہیں حدیث سے اس آیت کی تفسیر حدیث سے معلوم ہوئی ہے حدیث کیا ہے ارشاد ہے رسول اللہ ﷺ کا جن کی شان یہ ہے۔

گفتہ او گفتہ اللہ بود گرچہ از حلقوم عبد اللہ بود (۶)

(۱) پھل گئے (۲) شور مجائے (۳) کسی کے باپ کی حکومت اللہ پر نہیں (۴) حکیمانہ جواب سے بعض دفعہ اعتراضات ختم نہیں ہوتے (۵) ثابت قدم رہنے اور گمراہی میں مبتلا ہونے کی خبر دی گئی (۶) ان کا فرمایا ہوا ارشاد اللہ ہی کا فرمایا ہوا ہے اگرچہ بات عبد اللہ کی زبان سے ادا ہو رہی ہے۔

اس لئے حدیث بھی بمنزلہ قرآن ہی کے ہے سو حدیث میں آچکا ہے کہ یہ آیت عذاب قبر کے متعلق ہے پس ثابت ہو گیا کہ یہاں عذاب قبر سے ڈرنے کا اور اس کے استحضار^(۱) کا امر ہے۔

اشکال کا جواب

مگر اس پر ایک طالب علمانہ اشکال ہوتا ہے اُس کا بھی جواب دیئے دیتا ہوں وہ یہ کہ یہ سورت مکی ہے اور احادیث صحاح^(۲) سے معلوم ہوتا ہے کہ حضور ﷺ کو عذاب قبر کا علم مدینہ میں ہوا ہے پھر یہ آیت عذاب قبر کے متعلق کیونکر ہو سکتی ہے اگر اس میں عذاب قبر کا ذکر ہوتا تو حضور ﷺ کو مکہ ہی میں اس کا علم ہو جاتا اس کا ایک جواب تو یہ ہو سکتا ہے کہ اس سورت کی خاص اس آیت کو مدنی مانا جاوے مگر میں نے اس کو کہیں منقول نہیں دیکھا اس لئے میرے نزدیک دوسرا سہل^(۳) جواب یہ ہے کہ حضور ﷺ کو تثبیت و اضلال فی الاخرۃ کی تفسیر کا ایک جزو تو مکہ میں منکشف^(۴) ہو گیا تھا یعنی قیامت میں حساب و کتاب کے وقت مسلمانوں کا ثابت قدم رہنا اور کفار کا بچلنا اور ایک جزو یعنی تثبیت و اضلال فی القبر مدینہ میں منکشف^(۵) ہوا کیونکہ آیت میں لفظ ﴿فی الاخرۃ﴾ وارد ہے اور آخرت دو ہیں ایک حقیقی یعنی قیامت اور ایک اضافی یعنی قبر پس مکہ میں آپ کو تثبیت و اضلال فی الاخرۃ کا پہلا جزو منکشف ہو گیا جو قیامت کے متعلق تھا اور دوسرا جزو مدینہ میں منکشف ہوا یعنی عذاب و نعیم قبر پس اب آیت کے مکی ہونے اور عذاب قبر

(۱) اس کا ہر وقت دھیان رکھنے کا حکم ہے (۲) حدیث کی چھ مشہور کتابوں میں مذکور احادیث سے معلوم ہوتا ہے (۳) آسان (۴) حضور ﷺ کو آخرت میں ثابت قدم رہنے اور بچل جانے کے بارے میں ایک جزو کا پتہ تو مکہ میں چل گیا تھا (۵) قبر میں مسلمانوں کا ثابت قدم رہنا اور کافروں کا ثابت قدم نہ رہنا اس کا حال مدینہ میں معلوم ہوا۔

کے متعلق نازل ہونے میں کچھ تانی (۱) نہیں کیونکہ دراصل یہ آیت قیامت اور قبر دونوں کے متعلق تھی مگر مکہ میں آپ کو اس کا علم نہ تھا مدینہ پہنچ کر آپ کو معلوم ہوا کہ اس آیت میں عذاب قبر کا بھی ذکر ہے اور لفظ آخرت اُس کو بھی عام ہے حدیث میں آتا ہے کہ حضور ﷺ نے فرمایا کہ ”قبر میں دو فرشتے آتے ہیں اور وہ سوال کرتے ہیں“ پھر آپ نے اس آیت کی تلاوت فرمائی بہر حال حدیث سے اس کا عذاب قبر کے متعلق ہونا صراحتاً معلوم ہو رہا ہے اور اس پر جو اشکالات تھے وہ بھی سب رفع ہو گئے۔

آیت میں مذکور مراقبہ

اور یہ میں اوپر بتلا چکا ہوں کہ اس خبر سے مقصود یہ ہے کہ اس واقعہ کو یاد رکھو اور اُس وقت کے لئے تیاری کرو۔ اس سے مقصود بیان کی تعیین بھی ہوگئی اور اس وقت میں نے اس مضمون کو اس لئے اختیار کیا ہے کہ ہمارے اندر بڑا مرض یہ ہے کہ ہم اعمال میں سستی کرتے ہیں جس کا سبب غفلت عن الآخرة ہے (۲) اور اس کا علاج تذکرہ آخرت ہے (۳) اسی کو میں مراقبہ کہتا ہوں چاہے مراقبہ کی صورت متعارفہ (۴) سے نہ ہو ویسے ہی چلتے پھرتے دھیان رکھا جائے مقصود یہ ہے کہ جو غفلت اعمال کی خرابی کا سبب ہو رہی ہے وہ دفع ہونا ضروری ہے (۵)۔

آخرت کی یاد سے غفلت کی وجہ

مگر باوجود ضروری ہونے کے اس میں بہت ہی کوتاہی ہو رہی ہے اور اس کوتاہی کا ایک باریک سبب ہے اور یہ بات آج ہی میرے ذہن میں آئی ہے اور

(۱) کچھ خرابی نہیں (۲) آخرت سے غافل ہونا ہے (۳) آخرت کو یاد رکھنا (۴) مراقبہ کی جو شکل لوگوں میں معروف و مشہور ہے وہ نہ ہو (۵) غفلت کی وجہ سے اعمال میں کوتاہی ہے اس کو دور کیا جائے۔

اُسی کے بیان کے لئے میں نے یہ آیت اختیار کی ہے وہ یہ کہ جب لوگوں سے آخرت کی یاد کو کہا جاتا ہے تو ان کا ذہن فوراً اس طرف جاتا ہے کہ آخرت تو بہت دور ہے اس سے پہلے بہت سے واقعات پیش آنے والے ہیں امام مہدی علیہ السلام کا ظہور ہوگا حضرت عیسیٰ علیہ السلام کا نزول ہوگا دجال نکلے گا پھر آفتاب مغرب سے نکلے گا اُس کے بھی ایک مدت بعد نفع صور^(۱) ہوگا اُس وقت یہ عالم فنا ہوگا پھر قرن کے قرن (۲) اسی حالتِ فنا میں گذر جائیں گے پھر دوسرا نفع صور ہوگا تب کہیں قیامت آئیگی اس بعد کی وجہ سے انسان آخرت کو اپنے ذہن میں نہیں آنے دیتا کہ یہ تو ابھی بہت دُور ہے اور اگر کسی کے ذہن میں خیال آتا بھی ہے تو اس بعد کی وجہ سے اُس کا کچھ زیادہ اثر نہیں ہوتا کیونکہ خطرہ بعیدہ سے عادۃً تاثر کم ہوتا ہے چنانچہ اسی لئے عقلاء کا مقولہ مشہور ہے ۔

مترس از بلائے کہ شب در میان ست (۳)

اگرچہ فی الواقع یہ بات علی الاطلاق (۴) غلط ہے کیونکہ طبیعت کو مشوش (۵) کرنے کے لئے طبعاً دس رات کے بعد کی مصیبت بھی کافی ہے مگر شعراء و عقلاء کی طبیعت پر عموماً ایسی بلا جس کے آنے میں زیادہ توقف ہو بہت گراں نہیں ہوتی اسی وجہ سے آخرت سے غفلت ہے اور غفلت کی وجہ سے لا پرواہی ہے چنانچہ اسی لا پرواہی کی وجہ سے بعض لوگ جب ان کو کسی گناہ پر ٹوکا جاتا ہے بے دھڑک کہہ دیتے ہیں کہ جاؤ بس تم ہی جنت میں چلے جانا ہم دوزخ ہی میں چلے جائیں گے۔ یہ بات ان لوگوں نے اپنی طبیعت کے موافق کہی کیونکہ دنیا میں دیکھا

(۱) صور پھونکا جائے گا پھر دنیا ختم ہوگی (۲) کئی صدیاں (۳) اس مصیبت سے نہ ڈرو جس کے واقع ہونے کے درمیان میں ایک رات ہے (۴) علی الاطلاق اس لئے کہا کہ اگر اس بلا سے مراد بلائے دنیا ہو اور مقصود بیان اثر نہ ہو بلکہ تعلیم ہو قطع کمال کی تو یہ کلام صحیح اور مفید ہے ۱۲/۵ پریشان۔

جاتا ہے کہ بعض جرائم کے لئے تقادم عہد کو مسقط^(۱) مانا گیا ہے اور شریعت میں بھی فی الجملہ اس کی رعایت ہے مگر یاد رکھو یہ حکم دنیا ہی میں ہے آخرت میں یہ قاعدہ نہیں کہ تقادم عہد سے جرم ساقط یا خفیف ہو جائے یہ لوگوں کی غلطی ہے کہ آخرت کو دنیا پر قیاس کرتے ہیں پھر بعد آخرت کی وجہ سے اپنے جرائم کو خفیف سمجھنے لگتے ہیں۔

ایک بے ہودہ خیال

بعض بیہودہ لوگوں کا یہ قول سنا گیا کہ آخرت میں تو ہزاروں لاکھوں سے بھی زیادہ مخلوق ہوگی ممکن ہے کہ اس ہجوم میں ہم بچ جائیں جیسا کہ دنیا میں ہوتا ہے کہ جس جرم میں ہزاروں شریک ہوں اس میں بعض لوگ گرفتاری سے بچ جاتے ہیں مگر یہ بھی وہی غلط قیاس ہے چنانچہ تھانہ بھون میں ایک صاحب نے کسی کے کیکر کاٹ لئے تھے ایک آدمی نے اُن سے کہا کہ میاں قیامت میں جب اترے پترے گھلیں گے اُس وقت اس فعل کا انجام معلوم ہوگا تو اُس نے کس قدر بے ہودہ جواب دیا میں وہاں کہاں ملوں گا بے شمار مخلوق ہوگی کہیں چھپ رہوں گا یہ کلمہ بہت ہی سخت ہے گو اس پر کفر کا فتویٰ ہو یا نہ ہو غرض غفلت عن الآخرة سے یہ سب نتائج پیدا ہو رہے ہیں جس کے دفع کرنے کے لئے آخرت کی یاد بہت مفید ہے مگر اُس کا بُعد کوتاہی کا سبب ہو رہا تھا۔

آخرت کی اقسام

اس لئے آج یہ بات ذہن میں آئی کہ آخرت کی دو قسمیں ہیں ایک قریب ایک بعید تو اگر آخرت بعیدہ کا خوف نہیں تو آخرت قریبہ کا خوف تو ہونا چاہئے اور وہ موت ہے اور موت کچھ بعید نہیں کیونکہ سفر اور ریل اور گاڑی اور کھانا پینا اور

(۱) یعنی جرائم میں جرم پر زیادہ عرصہ گزر جانے کی وجہ سے اس کی سزا احکام دنیا کے یہاں کم کر دی جاتی ہے۔

بیمار ہونا اور چلنا پھرنا یہ سب موت ہی کے اسباب ہیں اور ان کو کوئی بعید نہیں سمجھتا اس لئے آخرت بعیدہ کے مراقبہ سے غالباً موت کا مراقبہ زیادہ نافع ہوگا اس لئے میں نے اس آیت کو اختیار کیا ہے کیونکہ اس میں لفظ ﴿فِي الْآخِرَةِ﴾ کی تفسیر قبر سے بھی وارد (۱) ہوئی ہے جس نے مراقبہ آخرت کو قریب کر دیا کہ آخرت صرف قیامت ہی کا نام نہیں بلکہ آخرت قبر ہی سے شروع ہو جاتی ہے اور قبر میں جانا کچھ دور نہیں تو اس کو ہی یاد کر لیا کرو۔

قرآن کریم میں مراقبات کی تعلیم

قرآن شریف میں ایسے اشارات بکثرت ہیں جن میں خاص مراقبات کی تعلیم کی گئی ہے اور ساتھ کے ساتھ ان کو نہایت قریب بھی کر دیا ہے چنانچہ ایک مقام پر حق تعالیٰ نے توحید کی تعلیم فرمائی ہے تو اس کے لئے ایک مراقبہ بتلایا ہے کہ مخلوقات الہیہ میں غور کیا کرو پھر ساتھ ہی اس مراقبہ کو قریب بھی کر دیا فرماتے ہیں:

﴿أَفَلَا يَنْظُرُونَ إِلَىٰ الْإِبِلِ كَيْفَ خُلِقَتْ ۖ وَاللَّيْلِ السَّمَاءِ كَيْفَ رُفِعَتْ ۚ وَاللَّيْلِ الْجِبَالِ كَيْفَ نُصِبَتْ ۚ وَاللَّيْلِ الْأَرْضِ كَيْفَ سُطِحَتْ ۖ﴾ (۲) ”کیا یہ لوگ اونٹ کو نہیں دیکھتے کہ کس حکمت کے ساتھ پیدا کیا گیا ہے اونٹ تو اہل عرب کے سامنے ہر وقت ہی رہتا ہے تو سب سے پہلے ایسی چیز کا مراقبہ بتلایا گیا جس کے استحضار میں کچھ بھی بُعد (۳) نہیں پھر آسمان کا مراقبہ بتلایا جو اونٹ پر سوار ہونے والے کے سامنے ہی ہوتا ہے کیونکہ حق تعالیٰ نے آسمان کو مدور (۴) پیدا کیا ہے اس لئے اس کے کنارے ذرا نگاہ اٹھانے سے فوراً نظر آ جاتے ہیں پھر اونٹ پر سوار ہو کر عرب (۱) آخرت کی تفسیر قبر سے بھی کی گئی ہے (۲) سورہ فاشیہ: ۱۷ تا ۲۰ (۳) جس کا دھیان کرنے میں کوئی پریشانی اور دوری نہیں (۴) گول۔

کے میدان میں چلو تو ذرا دائیں بائیں دیکھنے سے پہاڑ ہی پہاڑ نظر آئیں گے تو آسمان کے بعد پہاڑ کا مراقبہ بتلایا کہ اس کی حکمتوں میں غور کرو اس کے بعد زمین کا مراقبہ بتلایا جو سوار کے نیچے ہوتی ہے جس پر منزل میں پہنچ کر آرام کرتے ہیں غرض اس ترتیب میں غور کرنے سے میرا مدعا ثابت ہو گیا کہ خدا تعالیٰ مراقبات کو قریب کرنے کا بہت اہتمام فرماتے ہیں۔

موت اور قبر کا دھیان

اسی طرح آخرت کا مراقبہ ذرا بعید^(۱) تھا حق تعالیٰ نے حضور ﷺ کو بتلادیا کہ قبر بھی آخرت میں داخل ہے اس سے موت اور ما بعد الموت کا مراقبہ بہت قریب ہو گیا کیونکہ قبر کیا چیز ہے یہی زمین تو ہے جس پر آپ روزانہ چلتے پھرتے ہیں جس میں موت کے بہت سے اسباب ہیں بعض دفعہ ٹھوکر لگ جانے سے موت آجاتی ہے چنانچہ ایسا ہوا ہے اور یہ بھی نہ سوچو تو یہی سوچ لو کہ ہم اسی میں ایک دن دفن ہونگے اس مراقبہ کو کر کے دیکھئے ان شاء اللہ غفلت دور ہو جائے گی اور اعمالِ صالحہ کا اہتمام دل میں پیدا ہوگا اول تو اس کا دھیان ہر وقت ہی کرنا چاہئے اور اگر ایسا نہ ہو تو کثرت تو ہونی چاہئے چنانچہ ایک حدیث سے معلوم ہوتا ہے کہ ایک خاص مقدار میں اس کا دھیان کر لینا بھی کافی ہے حدیث میں ہے کہ ”جو شخص بیس دفعہ روزانہ موت کو یاد کر لیا کرے اس کو شہادت کا ثواب ملے گا“ پس ہر وقت نہ ہو سکے تو اس مراقبہ کی کثرت ہی ہو اور اگر موت کے بعد کا حساب و کتاب بھی یاد کر لیا کرو تو اور بھی اچھا ہے پھر اپنا سونا بھی آپ کو گراں ہوگا یہ مطلب نہیں کہ تم سونا چھوڑ دو گے بلکہ نیند کا آنا ناگوار ہوگا اور سونے کو جی نہ چاہے گا ہاں اگر حال غالب ہو گیا تو پھر یہ

بھی ہو جائیگا کہ نیند ہی نہ آسکے گی اس وقت تم سونے والوں سے یوں کہو گے۔

چوں چنینیں کارے ست اندر رہ ترا خواب چوں می آید اے ابلہ ترا (۱)

بعض بزرگوں کا حال

بعض اولیاء اللہ کو ایسا پیش آیا ہے روض الریاحین میں ایک بزرگ کی حکایت لکھی ہے کہ وہ رات کو بالکل نہ سو سکتے تھے اور یہ فرماتے کہ مجھے یہ آیت نہیں سونے دیتی: ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ﴾ (۲) ان کی یہ حالت تھی کہ ذرا غنودگی آتی اور پھر گھبرا کر اٹھ جاتے۔ یہ غلبہ حال تھا اور اگر حال نہ ہو یا حال ہو مگر یہ شخص مغلوب نہ ہو بلکہ غالب علی الحال رہا تو نیند آئے گی یہاں سے یہ شبہ رفع ہو گیا کہ انبیاء کو تو نیند آتی تھی حضور ﷺ کے متعلق احادیث سے معلوم ہوتا ہے کہ آپ تمام رات کبھی نہیں جاگے کچھ حصہ ضرور سوتے تھے جو اب یہ ہے کہ آپ مالک الحال تھے مملوک الحال نہ تھے (۳) مگر اس سے آپ خوش نہ ہوں کہ ہماری حالت بھی حضور ﷺ کے مشابہ ہے ہم بھی تمام رات نہیں جاگتے بلکہ حضور ﷺ کی طرح ہم کو بھی نیند آتی ہے کیونکہ۔

کارپاکان را قیاس از خود مکیر گرچہ مانند در نوشتن شیر و شیر (۴)

(۱) جب راستہ میں پیش آنے والے مصائب کا تجھ کو علم ہے تو اے بے وقوف پھر تجھے نیند کیسے آتی ہے
(۲) ”اے ایمان والوں تم اپنے کو اور اپنے گھر والوں کو اس آگ سے بچاؤ جس کا ایندھن آدمی اور پتھر ہیں“
سورہ تحریم: ۶ (۳) آپ حال پر غالب تھے مغلوب الحال نہ تھے (۴) نیک لوگوں کے کاموں کو اپنے اوپر قیاس نہ کرو جیسے شیر (جانور) اور شیر بمعنی دودھ لکھنے میں ایک سے ہوتے ہیں لیکن دونوں کی حقیقت میں زمین آسمان کا فرق ہے ایسے ہی بزرگوں میں اور تم میں زمین و آسمان کا فرق ہے۔

حضور ﷺ کی نیند کا حال

کفار نے بھی یہی کہا تھا کہ ہم میں اور رسول میں کیا فرق ہے ہم بھی کھاتے ہیں یہ بھی کھاتے ہیں یہ بھی سوتے ہیں ہم بھی سوتے ہیں مگر فرق یہ تھا کہ ایک بار ابو جہل بھی بت خانہ میں گیا تھا۔ اور حضور ﷺ بھی تشریف لے گئے تھے ابو جہل تو بتوں کے سامنے سجدہ میں گر پڑا اور حضور ﷺ کے سامنے خود وہ بت ہی سجدہ میں گر پڑے لہذا حضور ﷺ کی نیند کو اپنے اوپر قیاس نہ کرو کیونکہ آپ ﷺ نے فرمایا ہے ((تنام عینای ولاینام قلبی)) کہ ”نیند میں میری آنکھیں ہی سوتی ہیں قلب نہیں سوتا“ اسی لئے سونے سے حضور ﷺ کا وضو نہ ٹوٹا تھا۔

ایک اشکال کا جواب

اس پر شاید لیلۃ التعریس کے قصہ (۱) سے کسی کو شبہ ہوگا کہ جب آپ کا دل نہیں سوتا تھا تو پھر اُس واقعہ میں آپ کی نماز فجر کیوں قضا ہوئی؟ اس کا جواب یہ ہے کہ روشنی صبح کا دیکھنا آنکھ کا فعل ہے قلب (۲) کا فعل نہیں مبصرات کا ادراک قلب کو بواسطہ بصر (۳) ہی کے ہو سکتا ہے اور اُس وقت آپ کی آنکھیں سو رہی تھی اس لئے صبح کا ادراک نہ ہو سکا۔

ایک شبہ کا جواب اول

اس پر پھر یہ اشکال ہوتا ہے کہ وقت کا اندازہ کرنا تو قلب کا فعل ہے پھر حضور ﷺ نے وقت کا اندازہ کیوں نہ کر لیا یہ اشکال اور اس کا جواب میں نے کہیں (۱) ایک غزوہ میں صبح آنکھ نہ کھلنے کی وجہ سے آپ ﷺ کی نماز قضا ہوئی تھی (۲) دل کا کام نہیں (۳) جن چیزوں کا تعلق دیکھنے سے ہے دل کو ان کا علم بذریعہ آنکھوں کے ہی ہوتا۔

منقول نہیں دیکھا یہ ابھی میرے قلب پر وارد (۱) ہوا ہے اور جواب بھی حق تعالیٰ نے ساتھ ساتھ قلب میں ڈال دیا ہے۔

اس کا جواب یہ ہے کہ قلب سے وقت کا اندازہ اس وقت ہو سکتا ہے جبکہ قلب کسی فکر اہم میں مشغول نہ ہو اور حضور ﷺ کا قلب اس وقت مشاہدہٴ جمال الہی میں مشغول تھا اور کامل یکسوئی کے ساتھ اُدھر متوجہ تھا کیونکہ آپ آنکھیں بند کئے ہوئے تھے اور آنکھیں بند کر کے قلب کو پوری یکسوئی ہوتی ہے جیسا کہ مشاہدہ ہے اس لئے وقت کا اندازہ بھی نہ ہو سکا۔

دوسرا جواب

دوسرا جواب بہت ہی سہل یہ ہے کہ نوم عین (۲) سے مراد نغاس ہے اور نغاس میں بھی اندازہ پر قدرت نہیں ہوتی (قلت: والجواب الاصلی ماورد فی الحدیث انه كان من الله ليشعر لهم اى احكام القضاء فلم يكن صلى الله عليه وسلم نسي بل قد نسي وما نام بل قد نوم ۱۲ ظ) (۳) غرض حضور ﷺ کی نیند کو اپنی نیند پر قیاس نہ کرو آپ تو نیند میں بھی حق تعالیٰ سے غافل نہ ہوتے تھے اور تم جاگتے ہوئے بھی غافل ہو

بہ میں تفاوت رہ از کجاست تا کیجا (۴)

موت کی یاد کا طریقہ

میں یہ کہہ رہا تھا کہ اگر ہر وقت موت کا دھیان نہ ہو سکے تو کثرت سے تو ہونا

(۱) یہ سوال ابھی ابھی دل میں آیا ہے (۲) آنکھوں کے سونے سے مراد اُدگہ ہے (۳) ”میں کہتا ہوں کہ اصلی جواب وہ ہے جو حدیث میں ہے کہ یہ اللہ تعالیٰ کی طرف سے تھا تا کہ قضاء نمازوں کے احکام بتائے جائیں پس رسول اللہ ﷺ بھولے نہیں بھلائے گئے سوائے نہیں بلکہ سلائے گئے“ فقط ۱۲ ظفر احمد عثمانی (۴) اس فرق میں غور کرو آپ کہاں کہاں ہم کہاں۔

چاہئے جس کی ایک مقدار حدیث میں بھی وارد ہے کہ میں دفعہ موت کو یاد کر لیا کرے مگر یاد کے یہ معنی نہیں کہ موت موت کا وظیفہ پڑھ لیا کرو بلکہ یہ سوچ لو کہ اپنے دوست کو کس طرح یاد کیا کرتے ہیں اس طرح کوئی یاد نہیں کرتا کہ اُس کے نام کا وظیفہ پڑھ لے زید زید زید بلکہ دوست کا یاد کرنا یہ ہے کہ اس کی صورت و سیرت کا تصور کرے اس کی باتوں کو یاد کرے اسی طرح موت کی یاد یہ ہے کہ اس وقت جو باتیں پیش آئیں گی ان کو ذہن میں حاضر کرے جس کی تفصیل احادیث سے معلوم ہوگی۔

قبر میں فرشتوں کا سوال و جواب

مثلاً حدیث میں ہے کہ دفن کے بعد قبر میں دو فرشتے آتے ہیں اس کا یہ مطلب نہیں کہ اگر مردہ کا اچار ڈال لو اور دفن نہ کرو تو یہ فرشتے نہ آئیں گے بعضے اسی خیال میں ہیں چنانچہ ایک جاہل دیندار نے مکہ میں یہ وصیت کرنے کا ارادہ کیا کہ میری لاش کو دفن نہ کیا جائے بلکہ ایک پہاڑ پر رکھ دیا جائے تاکہ سوال قبر نہ ہو میں نے کہا سبحان اللہ کیا آپ قبر اس گڑھے کو سمجھتے ہیں کہ اس میں اگر دفن نہ کیا جائیگا تو قبر کے معاملات ہی بند ہو جائیں گے بلکہ قبر تو عالم برزخ کا نام ہے جس میں انسان اس عالم سے منتقل ہو کر پہنچتا ہے چاہے دفن ہو یا نہ ہو غرض فرشتے تو وقت کی ایک معین مقدار کے بعد آجاتے ہیں گو اس وقت غسل ہی ہو رہا ہو یا نماز ہی ہو رہی ہو وہ اپنا کام شروع کر دیتے ہیں اور تمام سوالات و جوابات روح سے ہوتے ہیں اور اس وقت روح کو اس جسم عنصری سے ایسا تعلق ہوتا ہے جیسا لباس سے تعلق ہوتا ہے کہ اگر کوئی ہماری رضائی چھین کر آگ میں جلادے تو گو ہم متاثر و محترق نہیں

ہوتے (۱) مگر ہم کو ناگوار ہوتا ہے باقی روح کو زیادہ تعلق مرنے کے بعد جسم مثالی سے ہوتا ہے جو اس جسم عنصری کے علاوہ دوسرا جسم ہے جس کے ماننے سے بہت سے اشکالات رفع ہوتے ہیں غلطہ قبر (۲) وغیرہ سب باتیں اسی جسم مثالی سے ہوتی ہیں۔

سماع موتی

غرض مردہ میں موت کے بعد بھی برزخی حیات ہوتی ہے چنانچہ حدیث میں ہے کہ میت کو قریع نعال (۳) کی آواز آتی ہے اور جو کوئی عزیز و قریب اس کی قبر پر آتا ہے اُسے پہچانتا بھی ہے گو معتزلہ نے اس کا انکار کیا ہے مگر احادیث میں اس کا ثبوت موجود ہے بعض لوگوں نے عدم سماع موتی کا مسئلہ امام صاحب رحمۃ اللہ علیہ کی طرف منسوب کیا ہے مگر امام صاحب رحمۃ اللہ علیہ کی طرف اس کی نسبت صحیح نہیں امام صاحب رحمۃ اللہ علیہ سے صراحتاً یہ امر منقول نہیں اور جس مسئلہ سے لوگوں نے اس کو مستعبط کیا ہے کہ اس مسئلہ میں امام صاحب رحمۃ اللہ علیہ کا جواب عدم سماع موتی کو مستلزم ہے وہ بیہین (۴) کا مسئلہ ہے جس کا ثبوت عرف پر ہے اس لئے امام صاحب کا کلام اس بارہ میں صریح نہیں ہاں یہ ممکن ہے کہ فقہاء متاخرین نے جب یہ دیکھا کہ عوام کے عقائد سماع موتی کے مسئلہ سے خراب ہوتے ہیں اس لئے انتظام عوام کی غرض سے اس کا انکار کر دیا ہو۔ تو ممکن ہے کہ اُن فقہاء کو بھی صحت سماع موتی کا علم ہو مگر عوام کی اصلاح کے لئے مصلحتاً انکار کیا ہو (فی کون مما یعلم ولا یفتی بہ ولہ نظائر فی الفقہ ۱۲ ط) (۵)

(۱) اگرچہ ہم درد نہیں ہوتا اور نای ہم جلتے ہیں (۲) قبر کے دہانے وغیرہ کا جو ذکر حدیث میں آیا ہے وہ اس جسم مثالی ہی کے ساتھ ہوتی ہیں (۳) جوتوں کی کھٹ کھٹ کی آواز (۴) قسم کا مسئلہ ہے (۵) ”پس اس صورت میں یہ ان مسائل میں سے ہوگا جس کو وہ جانتے تھے لیکن اس پر فتویٰ نہیں دیتے تھے اور اس کی فقہ میں بہت سی مثالیں ہیں“ ۱۲ ط۔

واقعی اس مسئلہ کی وجہ سے عوام کے عقائد یہاں تک بگڑ گئے ہیں کہ اب لوگ مردوں سے حاجات مانگتے ہیں کوئی اُن سے اولاد مانگتا ہے بھلا اُنکے پاس اولاد کہاں کیا وہ پلا پلایا بچہ تمہاری گود میں دیدیں گے جیسا بچپن میں میں یہ سمجھتا تھا کہ یہ بچے دائی کے گھر میں جمع رہتے ہوں گے وہ لا کر عورتوں کو دیدیتی ہے اگر یہ کہا جائے کہ مردوں سے اولاد مانگنے کا مطلب یہ ہے کہ وہ اس کے لئے دعا کر دیں گے تو پہلے اس کا ثبوت دو کہ وہ اس وقت خاص تمہارے مطلوب کے لئے دعا کرنے کے ماذون بھی ہیں غرض موت کو تفصیل کے ساتھ یاد کرنا چاہئے۔

فرشتوں کے سوال کرنے کے وقت مؤمنین کا حال

اور حدیث میں آتا ہے کہ ”اے عمر (رضی اللہ عنہ) اُس وقت کیا حال ہوگا جبکہ قبر میں دو فرشتے گرجتے اور برستے آئیں گے“ مگر مومن اس سے گھبرائے نہیں کیونکہ حضرت عمر رضی اللہ عنہ نے حضور صلی اللہ علیہ وسلم سے اس کے متعلق سوال کر کے اطمینان کر لیا ہے وہ یہ کہ حضرت عمر رضی اللہ عنہ نے عرض کیا ”یا رسول اللہ صلی اللہ علیہ وسلم اُس وقت ہماری عقل بھی درست ہوگی یا نہیں؟“ آپ نے فرمایا ((نعم کھیتکم الیوم)) یعنی تم جیسے اس وقت ہو ایسے ہی اُس وقت عاقل ہو گے اس پر حضرت عمر رضی اللہ عنہ نے عرض کیا یا رسول اللہ پھر کچھ خطرہ نہیں ان شاء اللہ سمجھ کر صحیح جواب دیدیں گے (شرح الصدور) دوسرے مومن کے ساتھ عنایت حق ہوگی چنانچہ اسی آیت میں ارشاد ہے:

﴿وَسَبَّحْتَ اللّٰهُ الَّذِیْنَ اٰمَنُوْا بِالْقَوْلِ الثَّابِتِ فِی الْحَیٰوَةِ الدُّنْیَا وَفِی الْاٰخِرَةِ﴾ جب حق تعالیٰ ہی کو تمہیں پاس کرنا منظور ہے پھر گھبرانا کا ہے۔

شفیق ممتحن

کیونکہ جب ممتحن کو پاس کرنا منظور ہوتا ہے تو وہ مضمون کی تقریر خود کر کے طالب علم سے پوچھتا ہے کہ تمہارا یہی مطلب ہے وہ کہہ دیتا ہے جی ہاں بس پاس ہو گیا، مولانا لطف اللہ صاحب علی گڑھی رحمۃ اللہ علیہ کا طریقہ امتحان یہی تھا مولانا بہت کم کسی کو فیل کرتے تھے بس جہاں طالب علم نے گڑ بڑ کی اور مولانا خود مطلب بیان کر کے فرماتے کہ تمہارا یہی مطلب ہے جس کو پوری طرح ادا نہیں کر سکے وہ کہتا جی ہاں اور مولانا اُس کو پاس کر دیتے اسی طرح مولانا ذوالفقار علی صاحب رحمۃ اللہ علیہ بھی بہت سہل امتحان لیا کرتے تھے اور یہ فرمایا کرتے تھے کہ ممتحن کو اپنے درجے اور طالب علم کے درجہ کے تفاوت (۱) میں غور کر کے سوال کرنا چاہئے اور اُسی درجہ کے جواب کا منتظر رہنا چاہئے بعض ممتحن طلباء سے ایسے سوالات کرتے ہیں جو مدرسین سے کرنے چاہئیں یہ بہت ظلم ہے حضرت حاجی صاحب رحمۃ اللہ علیہ نے مولانا ذوالفقار علی صاحب رحمۃ اللہ علیہ کی نسبت فرمایا تھا کہ مولانا کی طبیعت میری مرضی موافق ہے وہ یہی بات تھی کہ مولانا ہر شخص سے اس کی فہم کے موافق معاملہ کرتے تھے اور طبیعت میں رحمت و رافت کا مادہ (۲) بہت زیادہ تھا۔ حاجی صاحب رحمۃ اللہ علیہ کے اس ارشاد کی اطلاع جب مولانا کو پہنچی تو بہت مسرور ہوئے بہر حال جب دنیا میں شفیق ممتحن کے امتحان سے پریشانی نہیں ہوتی تو حق تعالیٰ کے امتحان سے کیوں پریشان ہوتے ہو مطمئن رہو کیونکہ حق تعالیٰ سب سے زیادہ رحیم و کریم ہیں وہ تم کو پاس ہی کر دیں گے۔

قبر میں حضور صلی اللہ علیہ وسلم کی زیارت ہوگی

دوسری بات تسلی کی ایک اور ہے جو ظنی ہے وہ یہ کہ جب فرشتے رسول اللہ صلی اللہ علیہ وسلم

(۱) فرق (۲) نزی اور شفقت بہت تھی۔

کی نسبت یہ سوال کریں گے ((مَنْ هَذَا الرَّجُلِ)) یہ حضرت کون ہیں؟ تو بعض اہل محبت کا قول ہے کہ اس وقت حضور ﷺ کی قبر مبارک سے مومن کی قبر تک سب حجابات اٹھ جائیں گے اور ہذا سے جو کہ اشارہ حسیہ کے لئے ہے حضور ﷺ کی ذات مبارک محسوسہ کی طرف اشارہ ہوگا۔ حدیث کے اس محل کے متعلق حضرت مولانا محمد یعقوب صاحب نے ایک نکتہ بھی فرمایا کہ حق تو یہ تھا کہ ہم حضور ﷺ کے سامنے مرتے اور حضور ﷺ ہمارے جنازہ کی نماز پڑھتے مگر یہ تو بعض حکمتوں کی وجہ سے حق تعالیٰ کو منظور نہ ہوا تو اب کیا عجب ہے کہ مرنے کے بعد قبر میں آپ کی زیارت ہوگی پھر یہ شعر پڑھا۔

کششے کہ عشق دارد تلگزارت بدینساں جنازہ گرنیائی بزار خواہی آمد (۱)

گویہ بات قطعی نہیں مگر ظن کے متعلق بھی حدیث قدسی میں آیا ہے ((اَنَا عِنْدَ ظَنِّ عَبْدِي بِي)) کہ میں اپنے بندہ کے گمان کے ساتھ ہوں پھر کیوں نہ گمان رکھا جائے صاحب بعض دفعہ ہنستے ہنستے ہی گھر بس جاتا ہے پس تم امید رکھو کہ ان شاء اللہ قبر میں حضور ﷺ کی زیارت ہوگی خدا تعالیٰ اس گمان کو پورا کر دیں گے۔

بڑھاپے کے سبب بخشش

قاضی یحییٰ بن اسلم شیخ بخاری رَحْمَةُ اللهِ عَلَيْهِ کا جب انتقال ہوا تو حق تعالیٰ نے اُن سے پوچھا (یا شیخ السوء ما عملت لنا) ”اے بُرے بوڑھے تو نے ہمارے واسطے کیا عمل کیا ہے“ قاضی یحییٰ خاموش ہو گئے حق تعالیٰ نے فرمایا بولتے کیوں نہیں ہو عرض کیا یا اللہ میں ایک سوچ میں ہوں پوچھا کیا سوچ ہے عرض کیا میں نے یہاں کا حال تو اور

(۱) میرے عشق میں ایسی کشش ہے جو تمہیں چین نہیں لینے دے گی اگر میرے جنازے پر نہ آئے تو

مزار پر آنا پڑیگا۔

طرح کا سنا تھا ارشاد ہوا کیا سنا تھا عرض کیا: ((حدثنا فلان عن فلان عن فلان قال: قال رسول الله ﷺ ان الله يستحيي من ذى الشيبة المسلم)) (سند کے ساتھ حدیث بیان کی کہ ”رسول اللہ ﷺ نے فرمایا ہے کہ اللہ تعالیٰ بوڑھے مسلمان کا لحاظ فرماتے ہیں اور میں اس وقت معاملہ اس کے خلاف دیکھ رہا ہوں اب مجھے یہ سوچ ہے کہ یہ حدیث صحیح ہے یا راویوں نے غلطی کی حکم ہوا کہ جاؤ تمہارے سب راوی سچے اور میرا حبیب بھی سچا آج ہم تم کو محض بڑھاپے ہی کی وجہ سے بخشتے ہیں“ (یہ واقعہ کسی بزرگ کو قاضی یحییٰ اٹم کے انتقال کے بعد مکشوف ہوا ہوگا یا کسی نے ان کو خواب میں دیکھا ہو اور انہوں نے بیان کیا ہو ۱۲اظ) تو حق تعالیٰ کے ساتھ حسن ظن کا یہ نفع ہوا کہ قاضی یحییٰ کو اپنے بڑھاپے کی وجہ سے مغفرت کی امید تھی حق تعالیٰ نے ان کا یہ گمان پورا کر دیا اسی طرح اگر ہم یہ امید رکھیں کہ قبر میں حضور ﷺ کی زیارت ہوگی تو یہ گمان بھی ان شاء اللہ پورا ہوگا اور یہ ایسی خوشی کی بات ہے کہ اس کا خیال کر کے تو مسلمانوں کو قبر میں جانے کا شوق پیدا ہوگا کیونکہ حضور ﷺ کے ساتھ ہر مسلمان کو سب سے زیادہ محبت ہے۔

امید کی حقیقت

لیکن یہ یاد رکھو کہ ایک تو توقع ہے اور ایک دھوکا ہے اگر اسباب جمع کر کے امید ہو وہ تو توقع ہے اور بدون اسباب (۱) کے امید ہو تو دھوکا ہے جیسے نکاح کے بعد اولاد کی تمنا کرنا تو توقع ہے اور بدون نکاح کے اس کی تمنا کرنا محض دھوکا ہے۔ علامہ ابن قیم نے لکھا ہے کہ ((أَنَا عِنْدَ ظَنِّ عَبْدِ يُسَى)) میں دراصل اسباب کی تعلیم ہے کیونکہ عادتاً اسباب ہی سے ظن (۲) پیدا ہوتا ہے بدون اسباب

(۱) بغیر اسباب (۲) امید ہوتی ہے۔

کے امید نہیں ہوتی ہاں کسی زن کو (۱) ہو جائے تو اور بات ہے۔

مومنین کے لئے بشارتیں

بہر حال مؤمن کو احوال و احوال آخرت سے خوف تو رکھنا چاہئے اور اعمال میں کوشش کرنا چاہئے مگر پریشان نہ ہونا چاہئے اُس کے لئے تسلی کی بہت چیزیں ہیں چنانچہ قبر کے متعلق تو اوپر گزر چکا پھر قیامت میں جب قبروں سے نکلیں گے اُس وقت فرشتے آ کر طرح طرح کی بشارتیں سنائیں گے (لَا يَحْزَنُهُمُ الْفَزَعُ الْأَكْبَرُ وَتَتَلَقَهُمُ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ) (۲) یعنی ”مسلمانوں کو قیامت کی بڑی گھبراہٹ پریشان نہ کریگی اور فرشتے اُن کا استقبال کریں گے (اور کہیں گے کہ) یہی تمہارا وہ دن ہے جس کا تم سے وعدہ کیا جاتا تھا (کہ اس دن تم کو طرح طرح کی نعمتیں حاصل ہوگی ۱۲ اظ)“ ایک جگہ ارشاد ہے:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ M نَحْنُ أَوْلِيَاكُمْ فِي الْحَيَاةِ الدُّنْيَا وَفِي الْأَخِرَةِ وَلكُمْ فِيهَا مَا تَشْتَهَى أَنْفُسُكُمْ وَلكُمْ فِيهَا مَا تَدْعُونَ N نَزَّلًا مِّنْ غَفُورٍ رَّحِيمٍ﴾ (۳) یعنی جن لوگوں نے یہ کہا کہ ہمارا رب اللہ ہے پھر وہ اس پر جمے رہے (یعنی اسلام ہی پر مرے ۱۲ اظ) اُن پر فرشتے نازل ہوں گے احادیث سے معلوم ہوتا ہے کہ نزول ملائکہ موت کے وقت بھی ہوتا ہے اور قیامت میں بھی ہوگا پھر وہ فرشتے یوں کہیں گے کہ تم نہ (آئندہ ضرر کا) اندیشہ کرو نہ (کسی حاصل شدہ

(۱) بطور لطیف کے کہا ہے کہ کسی عورت کو امید ہو تو اور بات ہے (۲) سورۃ انبیاء: ۱۰۳ (۳) سورۃ حم السجدہ: ۳۰

نفع کے فوت ہونے کا) رنج کرو اور اُس جنت کی خوشخبری حاصل کرو جس کا تم سے وعدہ کیا جاتا تھا ہم تمہارے رفیق تھے دنیا میں بھی اور آخرت میں بھی (رفیق رہیں گے) اور تمہارے لئے آخرت میں وہ چیز بھی ہے جس کی تم کو خواہش ہے اور وہ بھی ہے جس کی تم درخواست کرو اور یہ بطور مہمانی کے ہے پروردگار بخشنے والے مہربان کی طرف سے، غرض مرتے وقت بھی اور قیامت میں بھی فرشتے اس طرح بشارتیں سنا سنا کر مومن کو مطمئن کریں گے اور میدان حشر میں مسلمانوں کے لئے عرش کا سایہ ہوگا اور گو قیامت کا دن پچاس ہزار سال کا ہوگا لیکن حدیث میں آتا ہے کہ مومن کو ایسا معلوم ہوگا جیسے نماز شروع کرنے سے سلام پھیرنے تک کا وقت معلوم ہوا کرتا ہے اسی کو ایک عارف فرماتے ہیں۔

عاشقان را با قیامت روز محشر کار نیست عاشقان را جز تماشاے جمال یار نیست^(۱)
عشاق کے لئے تو میدان حشر ایک تماشا گاہ ہوگا اُن کو کچھ پریشانی نہ ہوگی یہ واقعات قبر کے بعد ہوں گے۔

قبر میں سوال و جواب کے بعد مومن کا حال

غرض مسلمان تو قبر میں ٹھیک ٹھیک جواب دے دیگا جس پر فرشتے کہیں گے کہ تم سے ہم کو یہی امید تھی کہ تم صحیح جواب دو گے اس کے بعد ایک کھڑکی جنت کی طرف کھولدی جائے گی اور مومن سے کہا جائیگا ((نَمُ كِنَوْمَةَ الْعُرُوسِ))^(۲) کہ ”تم عروس کی طرح سو رہو“ جس کو بجز محبوب کے اور کوئی نہیں جگایا کرتا۔

(۱) عاشقانِ الہی کو قیامت کے ساتھ اور روزِ محشر کے ساتھ کوئی سردکار نہ ہوگا بلکہ عاشقانِ الہی کو فقط محبوبِ حقیقی کے جمال کا انتظار ہوگا (۲) ذہن کی طرح سو جاؤ۔

قبر میں فاسق کا حال

اور اگر مردہ مؤمن فاسق ہو تو اس کی بابت علماء نے کہا ہے کہ احادیث میں کچھ تصریح نہیں اب یا تو مقاسمہ کیا جائے کہ جس طرح اس کی حالت بین بین ہے کہ اعتقاد میں مؤمن کے مشابہ ہے اور عمل میں کفار کے مشابہ ہے اسی طرح اس کے ساتھ معاملہ بھی قبر میں بین بین ہوگا اور یا ظن رحمت سے اس کو مؤمن کافر (۱) قرار دے کر پہلی صورت میں داخل کیا جائے میں کہتا ہوں کہ امید ہی کیوں نہ رکھی جائے۔

قبر میں کافر کا حال

پھر جب فرشتے کافر سے سوال کریں گے تو وہ کہے گا ہا، ہا لا ادری انفس میں کچھ نہیں جانتا اس پر فرشتے اس کو گرزوں سے ماریں گے اور کہیں گے ((لادریت ولا تلیت)) کہ نہ تو نے خود سمجھا نہ کسی کے اتباع سے ایمان اختیار کیا۔

ایمان کی قسمیں

اس سے معلوم ہوا کہ ایمان کی دو قسمیں ہیں ایک تحقیقی ایک تقلیدی اور یہ بھی معلوم ہوا کہ ایمان تقلیدی بھی معتبر ہے جیسے بعض عوام کو ایمان کی حقیقت پوری طرح معلوم نہیں ہوتی صرف اتنا جانتے ہیں کہ ہم مسلمانوں کے دین پر ہیں یہ ایمان تقلیدی ہے یہ بھی معتبر ہے۔

نیک صحبت کا فائدہ

مولانا شاہ فضل الرحمن صاحب سے میں نے سنا فرماتے تھے کہ حضرت

(۱) نافرمان مسلمان۔

غوث اعظم رحمۃ اللہ علیہ کا دھوبی جب مرا اور اس سے قبر میں سوال ہوا کہ ((من ربك وما دينك)) تو اس نے جواب دیا کہ حضور میں تو بڑے پیر کا دھوبی ہوں (مطلب یہ تھا کہ جو مذہب ان کا ہے وہی میرا ہے ۱۲ ظ) (۱) اس پر فرشتوں نے اُسے ہنس کر چھوڑ دیا کہ یہ تو بڑے شخص کا آدمی ہے اور اس پر کچھ اشکال نہ کیا جائے کیونکہ اس کی ایسی مثال ہے جیسے مقتدی کہا کرتا ہے کہ جو نیت امام کی وہی میری اور اس سے نماز صحیح (۲) ہو جاتی ہے اسی طرح حضرت علی کرم اللہ وجہہ نے یمن سے آتے ہوئے حج کا احرام اس طرح باندھا تھا ((أَهَلَّكُتُ بِمَا أَهَلَّ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ)) اور حضور صلی اللہ علیہ وسلم نے اس نیت کو معتبر سمجھا اسی طرح ایمان میں بھی تقلید صحیح ہے۔

محقق کا فرشتوں کو جواب

غرض انسان یا تو محقق ہو تب کامیابی ہے یا کسی محقق کا مقلد ہو اگر محقق ہوا تو وہ ایسا جواب دیا کہ فرشتے بھی دنگ رہ جائیں گے حضرت رابعہ بصریہ رضی اللہ عنہ کا واقعہ ہے کہ جب ان کا انتقال ہوا اور قبر میں فرشتوں نے سوال کیا کہ ((من ربك وما دينك)) تو انہوں نے فرمایا کہ تمہارے سوال کا جواب تو میں بعد کو دوں گی پہلے تم میرے سوال کا جواب دو کہ تم کہاں سے آرہے ہو کہا آسمان سے پوچھا آسمان وزمین میں کتنا

(۱) اس سے یہ لازم نہیں آتا کہ وہ دین و ایمان کو جانتا نہ تھا بلکہ اس جانے ہوئے کی یہ ایک سادہ تعبیر تھی جیسا کسی صحیفہ میں سب عقائد لکھے ہوں اور کوئی شخص اس کو سمجھ کر کہے کہ میرے یہ عقائد ہیں وہ کافی ہے ۱۲ ظ (۲) مطلب اس جملہ کا یہ ہے کہ میں امام کی نماز میں اقتداء کرتا ہوں تو یہ نیت صحیح ہے اور جس کو غیر صحیح لکھا ہے وہ یہ ہے کہ میں امام کی اقتداء کرتا ہوں اور یوں نہیں کہا کہ اس کی نماز میں اقتداء کرتا ہوں وجہ یہ کہ پہلی صورت میں نماز کی تعیین نہ ہوئی کہ فرض ہے یا نفل اور اقتداء میں دونوں احتمال ہیں کیونکہ متقل کی اقتداء بھی مفترض کے پیچھے جائز ہے اور دوسری صورت میں تعیین ہوگی کیونکہ امام کی نماز فرض ہے اور اس نے بھی کہا ہے کہ اس کی نماز میں اقتداء کرتا ہوں تو ایسا ہو گیا جیسے یوں کہے کہ فرض نماز میں اقتداء کرتا ہوں کذافی الدر المختار و رد المحتار ۱۲ ظ۔

فاصلہ ہے کہا پانچ سو برس کی مسافت ہے فرمایا تم خدا تعالیٰ کو تو نہیں بھولے کیونکہ بہت دور سے آرہے ہو فرشتوں نے کہا ہم تو خدا تعالیٰ کو تو نہیں بھولے فرمایا جب تم اتنی دور سے چل کر بھی نہیں بھولے تو کیا تمہارا یہ گمان ہے کہ رابعہ زمین سے سے چار گز نیچے آ کر خدا تعالیٰ کو بھول گئی ہوگی حالانکہ زمین پر ایک ساعت بھی میں اُس سے غافل نہیں رہی یہ سن کر فرشتے متعجب رہ گئے۔ یہ مقام ناز ہے جس کے آگے فرشتے بھی نہیں چل سکے اسی کو عارف فرماتے ہیں۔

گدائے میکدہ ام لیک وقت مستی میں کہ ناز بر فلک و حکم بر ستارہ کنم (۱)

اور حضرت غوث اعظم رحمۃ اللہ علیہ فرماتے ہیں۔

گر نکیر آید و پرسد کہ بگورب تو گیسٹ گویم آنکس کہ ربودایں دل دیوانہ ما (۲)
یہ بھی حضرت رابعہ رضی اللہ عنہا ہی کے قول کے مثل ہے۔

سوال و جواب کے بعد جنت یا دوزخ کی کھڑکی کھل جائے گی

غرض کافر چونکہ ایمان تحقیقی و تقلیدی دونوں سے محروم ہے اس لئے فرشتے اس کو قبر میں عذاب دیں گے اور دوزخ کی کھڑکی کھول دیں گے اور وہ یہ سمجھے گا کہ قیامت میں اس میں داخل ہونا ہوگا اور مؤمن کے لئے جنت کی طرف کھڑکی کھولی جائے گی اور وہ یہ سمجھے گا کہ قیامت کے دن اس میں داخل ہونا ہوگا اس لئے مسلمان جنت کو دیکھ کر قیام ساعت (۳) کی تمنا کریگا اور کافر دوزخ کو دیکھ کر یہ کہے گا کہ قیامت کبھی نہ آوے اُس کے عذاب سے تو قبر ہی کا عذاب اہوں (۴) ہے۔ واللہ اعلم

(۱) میں میکدہ کا فقیر ہوں لیکن جب مست ہوتا ہوں تو آسمان پر ناز اور ستاروں پر حکم چلاتا ہوں (۲) اگر منکر نکیر آکر مجھ سے سوال کرے کہ تیرا رب کون ہے؟ تو میں کہوں گا کہ وہ جس نے مجھے یہ دیوانہ دل دیا (۳) قیامت قائم ہونے کی خواہش کریگا (۴) ہلکا ہے۔

آیت کی تفسیر پر وارد اشکالات کا حل

اب یہاں ایک اشکال ہے وہ یہ کہ یہ آیت عذابِ قبر کے متعلق تو ہے لیکن اس میں تثبیت کا وعدہ دنیا اور آخرت دونوں کے بارے میں ہے چنانچہ ارشاد ہے: ﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ اب سوال یہ ہے کہ حضور ﷺ نے جو اس پوری آیت کی تلاوت فرما کر عذابِ قبر کے متعلق فرمایا ہے تو آپ نے معاملہٴ قبر کو حیاۃ دنیا میں داخل فرمایا یا آخرت میں؟ سو احتمال دونوں طرف ہے قبر کو حیاتِ دنیا میں بھی داخل کیا جاسکتا ہے اور آخرت میں بھی۔ دوسرا احتمال تو محتاج تاویل نہیں کیونکہ موت سے حیاتِ دنیا منقطع (۱) ہو جاتی ہے اس لئے مابعد الموت حیاتِ دنیا میں داخل نہیں بلکہ وہ آخرت میں داخل ہونی چاہئے البتہ پہلا احتمال محتاج تاویل ہے اس پر کہہ سکتے ہیں کہ گو موت سے حیاتِ دنیا منقطع ہو جاتی ہے مگر حیاتِ اُخرویہ بھی شروع نہیں ہوتی کیونکہ حیاتِ اُخرویہ وہ ہے جبکہ یہی جسدِ غضری (۲) دوبارہ زندہ ہوگا اور یہ قیامت میں ہوگا قبر میں جسدِ غضری زندہ نہیں ہوتا گو روح کو اس سے تعلق رہتا ہے پس گو موت کے بعد انسان کو نہ حیاتِ اُخرویہ حاصل ہوتی ہے نہ حیاتِ دنیویہ بلکہ حیاتِ برزخیہ ہوتی ہے مگر حیاتِ برزخیہ کو حیاتِ دنیا سے بہ نسبت آخرت کے قرب زیادہ ہے اس لئے حکماً وہ حیاتِ دنیا میں داخل ہو سکتی ہے لیکن یاد آید منشور میں ابو سعید خدری رضی اللہ عنہ سے مرفوعاً روایت ہے کہ حضور ﷺ نے ﴿فِي الْآخِرَةِ﴾ کی تفسیر عذابِ قبر سے فرمائی ہے اب کسی تاویل کی ضرورت نہیں رہی نہ دوسرا احتمال رہا البتہ ایک اور اشکال وارد ہوگا وہ

(۱) دنیاوی زندگی ختم ہو جاتی ہے (۲) یہی عناصرِ اربعہ سے مرکب جسم دوبارہ زندہ ہوگا۔

یہ کہ ایک حدیث میں آتا ہے ((الْقَبْرِ رَوْضَةٌ مِّنْ رِّيَاضِ الْجَنَّةِ أَوْ حُفْرَةٌ مِّنْ جَهَنَّمَ النَّارِ)) کہ ”قبر یا تو جنت کے باغوں میں سے ایک باغ ہے یا جہنم کے گڑھوں میں سے ایک گڑھا ہے“ حالانکہ دخولِ جنت یا دخولِ نارِ قیامت کے بعد ہوگا عالم برزخ میں دخولِ جنت و نار نہ ہوگا اس کا ایک جواب تو علماء نے دیا ہے وہ یہ کہ برزخ میں جو مسلمانوں کو راحت اور کفار کو عذاب ہوگا حضور ﷺ نے اس کو نعیمِ جنت اور عذابِ جہنم سے تشبیہ دی ہے اور مطلب یہ ہے کہ مسلمانوں کو برزخ میں ایسی راحت ہوگی کہ گویا وہ جنت کے باغ میں ہیں اور کفار کو ایسی تکلیف ہوگی کہ گویا جہنم کے گڑھے میں ہیں۔

صوفیاء کے نزدیک جنتِ جہنم کی تقسیم

اور صوفیاء نے یہ کہا ہے کہ جنت و جہنم دو ہیں ایک حقیقی اور ایک مثالی اگر اس قول کو مان لیا جائے تو پھر اس حدیث میں تاویل نہ کرنا پڑے گی صوفیاء کہتے ہیں کہ قبر میں مومن کے لئے جس جنت کی طرف کھڑکی کھولی جائے گی وہ جنتِ مثالیہ ہے اسی طرح کافر کے لئے جس جہنم کی طرف کھڑکی کھلی گی وہ بھی مثالی جہنم ہے پھر قیامت کے بعد حقیقی جنت و جہنم میں دخول ہوگا اور یہ اشکال نہ کیا جائے کہ مومن اور کافر کے لئے جنت و جہنم میں داخل ہونے کے بعد تو پھر خروج نہ ہوگا پھر مسلمان اور کفار اس جنتِ مثالیہ و جہنمِ مثالیہ سے قیامت کے دن کیونکر نکلیں گے اس کا جواب یہ ہے کہ عدمِ خروج وغیرہ یہ احکام جنت و جہنمِ حقیقیہ کے ہیں مثالیہ کے یہ احکام نہیں اس سے خروج ہو سکتا ہے بلکہ صوفیاء نے تو یہ کہا ہے کہ دنیا میں بھی کفار کو جہنم اور مومنین کو جنت محیط ہے کیونکہ اعمالِ سیدہ جہنم ہیں اور اعمالِ صالحہ جنت ہیں اور حقیقی جنت و دوزخ کا ثواب و عذاب انہی اعمال کی صورت جو ہر یہ ہیں بس

دنیا میں بھی ہر شخص یا جنت میں ہے یا دوزخ میں مگر حال کے بعد تو یہ احاطہ معلوم ہو سکتا ہے بدون حال کے اس احاطہ کا ادراک دشوار ہے بس اب میں ختم کرنا چاہتا ہوں۔

خلاصہ و عوظ

خلاصہ بیان کا یہ ہے کہ ہم کو معاصی سے بچنے کا اہتمام کرنا ضروری ہے جن کا سبب غفلت عن الآخرة ہے اور غفلت کا علاج تذکر ہے (۱) اور تذکر آخرت کا سہل طریقہ موت کو یاد کرنا ہے پس ہم کو غفلت دور کرنے کے لئے موت کو یاد کرنا چاہئے اور یاد کرنے کا طریقہ بھی میں نے بتلادیا کہ صرف موت موت کا ورد کرنا کافی نہیں بلکہ اس کی صورت یہ ہے کہ حدیث میں جو باتیں موت کے متعلق وارد ہیں کہ دفن کے بعد فرشتے قبر میں آئیں گے اور اس طرح سوال و جواب ہوگا اس کا تصور کیا جائے اگرچہ یہ مراقبہ ہر وقت کرنے کا ہے مگر حکماء امت نے اس کے لئے بھی ایک وقت مقرر کر دیا ہے تاکہ تعیین وقت سے کام میں سہولت ہو جائے اچھا وقت اس کے لئے سونے کا وقت ہے کیونکہ ((النَّوْمُ أَخْوَالُ الْمَوْتِ)) سونا بھی موت کے مشابہ ہے تو سوتے وقت ہم کو یاد کرنا چاہئے کہ ایک دن وہ بھی آنے والا ہے جب کہ ہم بہت لمبی نیند سوئیں گے جس کے بعد قیامت سے پہلے اٹھنا ہی نہ ہوگا۔ روزانہ سوتے ہوئے اس کو یاد کرنا چاہئے تاکہ ہم کو قول ثابت کی برکتیں حاصل ہوں۔

مضامین قرآن

رہا یہ کہ قول ثابت سے مراد کیا ہے اس کی برکتیں کیا ہیں اس کو قرآن ہی

(۱) آخرت سے بے پرواہی اور اس کا علاج آخرت کی یاد دہانی کرنا ہے۔

سے معلوم کرو چنانچہ اس آیت سے پہلے جو آیت ہے اس میں تو حید کا ذکر ہے اس میں حق تعالیٰ نے کلمہ تو حید و کلمہ کفر کی مثال بیان فرمائی ہے صاحب تفسیر (یعنی امام فخر الدین رازی رحمۃ اللہ علیہ) کا قول ہے کہ تمام قرآن تین مضمونوں کی شرح ہے تو حید و رسالت و معاد یہ قول مجھے بہت ہی پسند آیا اس کا لحاظ کر لینے سے تمام قرآن مرتبط (۱) معلوم ہوتا ہے یہ ایسا ہے جیسا کہ حضرت حاجی صاحب رحمۃ اللہ علیہ نے مثنوی کا خلاصہ نکالا تھا کہ تمام مثنوی میں دو مضمون اصل مقصود ہیں ایک تو حید حالی دوسرے حقوق شیخ واقعی عجیب خلاصہ ہے جس کے بعد تمام مثنوی مرتبط معلوم ہوئی ہے غرض اوپر کی آیات میں تو حید کا ذکر ہے فرماتے ہیں: ﴿الَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ﴾ (۲) اس میں کلمہ طیبہ کی مثال بیان فرمائی ہے جس سے مراد لا الہ الا اللہ ہے حدیث میں اس کی تصریح ہے۔ اور محمد رسول اللہ اس کے تابع ہے وہ بھی مراد ہے کیونکہ متبوع کے ساتھ تابع کا ہونا لازم ہے مگر چونکہ اہل ایمان اس امت سے پہلے بھی گذرے ہیں اور جو فضائل ایمان کے ہیں وہ ان کے لئے بھی ثابت ہیں اور لا الہ الا اللہ کا قرین (۳) ہر امت میں بدلتا رہا ہے کوئی لا الہ الا اللہ کے ساتھ نوح نبی اللہ کہتا تھا کوئی ابراہیم خلیل اللہ کہتا تھا کوئی موسیٰ کلیم اللہ کوئی عیسیٰ روح اللہ اور ہم محمد رسول اللہ کہتے ہیں تو یہ جملہ متبدل ہے اور لا الہ الا اللہ غیر متبدل ہے جس میں تمام اہل ایمان مشترک ہیں اس لئے

(۱) سارے قرآن کی ایک آیت دوسری آیت سے مربوط معلوم ہوتی ہے (۲) ”کیا آپ کو معلوم نہیں اللہ تعالیٰ نے کیسی مثال بیان فرمائی ہے کلمہ طیبہ کی وہ مشابہ ہے ایک پاکیزہ درخت کے جس کی جڑ خوب گڑی ہوئی ہو اور اس کی شاخیں اونچائی میں جاری ہوں“ سورۃ ابراہیم: ۲۴ (۳) کلمہ کا دوسرا حصہ پر امت میں بدلتا رہا۔

اکثر احادیث میں لا الہ الا اللہ پر اکتفا کیا گیا ہے باقی مطلب وہی ہے کہ لا الہ الا اللہ مع اپنے قرین کے جو ہر امت مسلمہ کے لئے الگ الگ ہے۔

صوفیاء کا ادب

اور صوفیاء کا ادب دیکھئے کہ وہ جب اپنے مریدوں کو ذکر لا الہ الا اللہ کی تعلیم کرتے ہیں تو یوں کہتے ہیں کہ لا الہ الا اللہ کا ذکر تو اتنی مقدار میں کیا کرو دو سو یا پانچ سو دفعہ اور کبھی کبھی محمد رسول اللہ بھی کہہ لیا کرو یہ نہیں بتلاتے کہ ہر دفعہ پورا کلمہ کہا کرو اس طرح انہوں نے تابع و متبوع دونوں کا حق ادا کر دیا۔

کلمہ طیبہ کی مثال کھجور کے درخت سے دینے کی وجہ

تو فرماتے ہیں ”کیا آپ کو معلوم نہیں کہ اللہ تعالیٰ نے کیسی مثال بیان فرمائی ہے کلمہ طیبہ کی وہ مشابہ ہے شجرہ طیبہ پاکیزہ درخت کے“ شجرہ طیبہ سے مراد شجرہ نخلہ ہے اسکو مثال کے لئے یا تو اس واسطے خاص کیا کہ اہل عرب کے نزدیک وہ اطیب الاشجار (۱) ہے مگر میرے نزدیک حقیقت میں وہ عرب و عجم سب میں اطیب شجرہ ہے ایک تو اس کی پیدائش سہل ہے (۲) بعض دفعہ تو خود ہی اُگ آتا ہے چنانچہ سینکڑوں درخت کھجور کے خود رو موجود ہیں پھر اسکی خدمت کی جائے تو اس کا پھل نہایت عمدہ اور لذیذ ہے پھر اس کی کوئی چیز ضائع نہیں ہر اک میں منافع پینہ (۳) موجود ہیں لکڑی کڑیوں میں کام آتی ہے پتوں سے سچکھے اور بوریئے بنتے ہیں شاخوں سے بھی چھت کے تختہ کا کام لیتے ہیں (اور بنگال میں اس سے رس نکالتے ہیں جیسے گنے کا رس نکالا جاتا ہے ۱۲ظ)

(۱) درختوں میں سب سے پاکیزہ درخت (۲) آسان (۳) واضح فوائد موجود ہیں۔

دنیا میں کوئی چیز نفع سے خالی نہیں

اور پینہ کی قید اس لئے لگائی کہ منافع خفیہ تو ان چیزوں میں بھی ہیں جن کو ہم بے کار سمجھتے ہیں جیسا کہ گلزارِ ابراہیم میں ایک حکیم کا قصہ لکھا ہے کہ اس کو ایک دن پاخانہ میں بیٹھے بیٹھے خیال ہوا کہ یہ پاخانہ کا کیڑا کس کام آتا ہے اس میں بظاہر کوئی منفعت نہیں معلوم ہوتی اس خیال کا آنا تھا کہ چند روز میں اس کی آنکھیں اندھی ہو گئیں بڑا گھبرایا بہت علاج کئے مگر کچھ نفع نہ ہوا اتفاق سے ایک دفعہ کوئی دوسرا حکیم اس کی بستی میں آیا جو آنکھوں کا علاج کرتا تھا اس اندھے حکیم نے بھی اُس سے رجوع کیا اس نے کوئی دوا اس کی آنکھ میں لگادی جس سے بہت جلد آنکھیں کھل گئیں اور اچھی طرح نظر آنے لگا اس نے حکیم سے پوچھا کہ اس دوا کے کیا اجزا ہیں دوسرے حکیم نے کہا کہ اس کا جزوِ اعظم گوہ کا کیڑا ہے اس وقت اس کو تنبہ ہوا کہ یہ غیب سے مجھ کو سزا دی گئی تھی کیونکہ میں نے اس کو بے کار خیال کیا تھا حق تعالیٰ نے اس طرح مجھ کو اس کا نفع بتلایا ہے پس منافع خفیہ سے تو کوئی چیز بھی خالی نہیں گو ہم کو علم نہ ہو مگر کھجور کے تو ہر جزو میں منافع پینہ ہیں جن کو ہر شخص سمجھ سکتا ہے اس لئے وہ عرب و عجم سب کے نزدیک اطیب شجر ہے۔

کھجور کے درخت اور کلمہ طیبہ میں وجہ مماثلت

آگے فرماتے ہیں ﴿اصلها ثابت﴾ کہ اس کی جڑ تو جمی ہوئی ہے یعنی زمین میں و فرعها فی السما اور اس کی شاخیں آسمان میں ہیں۔ نخلہ میں اس صفت کا ہونا تو ظاہر ہے اور کلمہ طیبہ کے لئے یہ وصف اس طرح ثابت ہے کہ اُس کی بھی ایک جڑ ہے جو مومن کے قلب میں جمی ہوئی ہے پس قلب مؤمن بمنزلہ ارض کے ہے اور اعتقاد تو حید جو اس میں راسخ ہے وہ کلمہ طیبہ کی جڑ ہے اور قلب مومن کو ارض سے تشبیہ قرآن میں دوسری جگہ مصرح ہے سورہ حدید میں ہے ﴿الْمُيَسَّرِينَ﴾

لِّلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ ۗ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ ۗ وَكَثِيرٌ مِّنْهُمْ فَاسِقُونَ ؟ اِعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا ۗ قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ @ ﴿۱﴾ کیا مسلمانوں کے لئے اس کا وقت نہیں آیا کہ ان کے دل اللہ کی یاد اور اس دین حق (پر عمل) کے لئے جھک جائیں جو (اللہ کی طرف سے اُن پر) نازل ہوا ہے اور ان لوگوں کی طرح نہ بنیں جن کو اُن سے پہلے کتاب دی گئی تھی پھر ان کے دل سخت ہو گئے اور زیادہ تر ان میں سے فاسق ہیں جان لو کہ اللہ تعالیٰ زمین کو مردہ ہوئے پیچھے زندہ کر دیتا ہے ”حضرت عبداللہ بن عباسؓ نے اس کی تفسیر میں صراحت فرمایا ہے کہ ارض سے قلب مراد ہے اور جو اہل کتاب کی قساوت کا ذکر تھا جس سے ان کے مایوس اور ناامید ہوجانے کا احتمال تھا اس آیت سے مایوسی کو قطع کیا گیا ہے کہ گو تمہارے دل سخت تو ہو گئے مگر ناامید ہونے کی کوئی وجہ نہیں اللہ تعالیٰ مردہ دلوں کو بھی زندہ کر دیتے ہیں اور ﴿فَرَعَهَا فِي السَّمَاءِ﴾ یہ ہے کہ وہ عالم ملکوت کی طرف بلند ہوتا ہے جس کی تفصیل دوسری آیت میں ہے ﴿الْيَهَّ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ﴾ ﴿۲﴾ اچھا کلام اسی تک پہنچتا ہے (یعنی حق تعالیٰ ہی اس کو قبول فرماتے ہیں) اور اچھا کام اس کو بلند کرتا اور پہنچاتا ہے صعود سے مراد تو قبول ہے اور رفع سے مراد ذریعہ قبول بننا ہے۔ اب اگر عمل صالح سے مراد ایمان ہے تب تو قبول سے مراد نفس قبول ہے کیونکہ ایمان ہر عمل کے قبول کے لئے شرط ہے اور اگر دیگر اعمال صالحہ مراد ہیں وہ نفس قبول کے لئے تو شرط نہیں مگر کمال قبول کے لئے شرط ہیں آگے فرماتے ہیں ﴿وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ﴾ چونکہ مثال عجیب تھی اس لئے اس کی حکمت بتلاتے ہیں کہ حق تعالیٰ لوگوں کے واسطے مثالیں اس لئے بیان فرماتے ہیں تاکہ وہ خوب سمجھ لیں کیونکہ

مثال سے توضیح مقصود خوب ہو جاتی ہے۔

کلمہ کفر کی مثال

آگے کلمہ کفر کی مثال ہے: ﴿وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ ۚ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ﴾ اور گندہ کلمہ کی (یعنی کلمہ کفر و شرک کی) ایسی مثال ہے جیسے خبیث درخت ہو (حدیث میں اس کی تفسیر آئی ہے کہ وہ حنظل کا درخت ہے) جو زمین کے اوپر ہی سے اکھاڑ لیا جائے اس کو کچھ ثبات ہی نہ ہو چنانچہ حنظل کے درخت کے جڑ دور تک نہیں ہوتی نیز حنظل اور اس کا پھل بو اور مزہ میں بھی تلخ ہوتا ہے اسی طرح کلمہ کفر سے دل کو بے چینی ہوتی ہے راحت نہیں ملتی اور اس کی جڑ گو کافر کے دل میں ہے مگر حق کے سامنے باطل ایسا مضحل (مغلوب ہے) کہ گویا اس کے جڑ ہی نہیں اور جب اس کے جڑ ہی نہیں تو پھل وغیرہ کیا ہوتے اس لئے نہ یہاں شاخوں کا ذکر فرمایا نہ پھل کا اور یہ عجیب نکتہ ہے اس مقام میں کہ چونکہ کفر کا کچھ تو وجود ہے اس لئے اس کا کچھ ذکر فرمایا اور چونکہ اس کا معتبدہ وجود نہیں اس لئے بقیہ آثار کو ذکر نہیں فرمایا کیونکہ ذکر اس شے کا ہوتا ہے جو کچھ تو ہو اور یہ فی الجملہ وجود بھی دنیا میں ہے اور آخرت میں تو کفر معدوم ہی ہو جائیگا کیونکہ وہاں سب کو ایمان حاصل ہو جائیگا گو کفار کا وہ ایمان معتبر نہیں کیونکہ بالاضطرار ہوگا اختیار سے نہ ہوگا۔

کلمہ طیبہ اور کلمہ خبیثہ کے اثرات

آگے اس آیت میں جس کی میں نے تلاوت کی ہے کلمہ طیبہ اور کلمہ خبیثہ کے اثر کا ذکر ہے اوپر تو دونوں کی مثال تھی یہاں دونوں کے اثر کا بیان ہے وہ یہ کہ اللہ تعالیٰ ایمان والوں کو اس پکی بات کی برکت سے (مراد کلمہ طیبہ ہے جس کی جڑ مضبوط ہے) دنیا اور آخرت دونوں جگہوں میں مضبوط رکھتا ہے دنیا میں تو اس طرح

کہ مؤمن کلمہ کی برکت سے شیاطین الانس والجن کے انغواء سے محفوظ رہتا ہے اور مرتے دم تک ایمان پر قائم رہتا ہے اور آخرت میں اس طرح کہ قبر میں نکیرین کے سوال کا صحیح صحیح جواب دے دیگا آگے کلمہ کفر کے اثر کا بیان ہے ﴿وَيُضِلُّ اللَّهُ الظَّالِمِينَ﴾ یعنی اس کلمہ خبیثہ کی نحوست سے کافروں کو اللہ تعالیٰ دنیا اور آخرت دونوں جگہوں میں بچلا دیتے ہیں۔ دنیا میں تو ان کا بچلنا ظاہر ہے اور آخرت میں بچلنا یہ ہے کہ قبر میں ان سے نکیرین کے سوال کا جواب نہ بن پڑے گا بلکہ حیرت زدہ ہو کر کہیں گے افسوس ہم کچھ نہیں جانتے۔

عقیدہ و عمل کی درستی اور اس کا طریقہ

غرض قول ثابت سے مراد کلمہ طیبہ ہے جس کا ذکر اوپر کی آیت میں تھا اسی کی بدولت آخرت میں نجات ہوگی جس کی ایک جڑ ہے اور کچھ شاخیں ہیں جڑ تو عقیدہ توحید ہے اور شاخیں اعمال صالحہ ہیں ان سب کا مجموعہ قول ثابت ہے پس عقیدہ توحید کو پختہ کرو جس کا طریقہ کثرت ذکر ہے اور اعمال کو صالح کرو جس کا طریقہ یہ ہے کہ علم دین حاصل کرو مسائل کی کتابیں دیکھو وعظ کی کتابیں مطالعہ کرو اور ان کے موافق عمل شروع کرو جس کے لئے ہمت کی ضرورت ہے کہ دین پر عمل کرنے میں اگر کوئی ملامت کرے تو کسی کی پرواہ نہ کرو پھر ان شاء اللہ آپ کو وہ دولت ملے گی کہ تمہارے اقوال و اعمال و احوال میں نورانیت ہوگی اور کثرت ذکر کا طریقہ یہ ہے کہ اگر کسی کی تربیت و تعلیم حاصل ہے تب تو اس سے پوچھ کر کوئی ذکر شروع کرو اور اگر کسی کی تربیت نہیں ہے تو چلتے پھرتے لا الہ الا اللہ کا ورد کرتی رہو کام کے وقت زبان سے کسی قدر جہر کرتی رہو تا کہ یاد رہے اور خالی وقت میں تسبیح ہاتھ میں رکھو یہ مذکورہ ہے اس سے ذکر یاد رہتا ہے۔

تسبیح کا فائدہ

حضرت جنید رضی اللہ عنہ بعد کمال کے بھی تسبیح ہاتھ میں رکھتے تھے کسی نے کہا

حضرت اب تو آپ کو اس کی ضرورت نہیں رہی فرمایا جس رفیق کی بدولت یہ بات حاصل ہوئی ہے کیا اب اس کو چھوڑ دوں یہ تو بڑی بے مروتی ہے۔ غرض تسبیح سے غفلت نہیں ہوتی ذکر کا دھیان رہتا ہے اس کو ہاتھ میں رکھو اور کسی کے طعن کی پرواہ نہ کرو لوگوں میں مرض ہے کہ جہاں کسی نے تسبیح ہاتھ میں لی اور اس پر طعن شروع کیا مگر جب تم کو تسبیح سے دولت ملتی ہو تو مخلوق کو کہنے دو کیا کسی کے طعن سے ڈر کر اپنا نقصان کر لو گے؟

مراقبہ موت کا فائدہ

یہ تو قول ثابت کے حاصل کرنے کا طریقہ ہے اور اس کے نباہ کا طریقہ وہ ہے جس کے لئے میں نے اس بیان کو اختیار کیا تھا یعنی موت کا مراقبہ اور قبر میں جانے کا تصور کرنا اس سے دنیا کی محبت دل سے کم ہوگی آخرت کا اہتمام پیدا ہوگا اور اعمال میں کوتاہی کا سبب حجت دنیا و عدم اہتمام آخرت (۱) ہی تھا جب یہ دونوں مرتفع (۲) ہو جائیں گے پھر عمل میں ان شاء اللہ کوتاہی نہ ہوگی لیجئے میں نے مکمل نسخہ اور کامل مطلب بیان کر دیا ہے اب عمل کرنا نہ کرنا آپ کے ہاتھ ہے۔

دعا کیجئے کہ حق تعالیٰ ہم کو توفیق عمل اور فہم سلیم عطا فرمائیں آمین۔ (۳)

وصلی اللہ علی سیدنا و مولانا محمد و علی آلہ واصحابہ

اجمعین و آخر دعوان ان الحمد لله رب العلمین

(۱) دنیا کی محبت اور آخرت کا اہتمام نہ کرنا ہے (۲) جب یہ دونوں باتیں نہ رہیں گی پھر عمل میں کوتاہی نہیں ہوگی (۳) اللہ تعالیٰ ہم سب کو اس مراقبہ کے کرنے کی توفیق عطا فرمائے اور اس کے ثمرات سے بہرہ ور فرمائے۔ آمین

خلیل احمد تھانوی

۴/ رمضان المبارک ۱۴۳۰ھ

